

இன்று திருவருகைக் காலம் மூன்றாம் ஞாயிறு

திருவழிப்பாட்டு ஆண்டு B (14-12-2014)

திருப்பலி முன்துரை

அன்பு இறைவனில் நம்பிக்கையும் பற்றும் கொண்டுள்ள அன்புச் சகோதர சகோதரிகளே, இன்று மகிழ்ச்சியின் ஞாயிறைச் சிறப்பிக்கிறோம். மகிழ்வையும் நிறைவையும் வழங்கும் இறைத்திட்டத்தில் பங்கேற்க அணியமாயிருந்து இன்று ஞாயிறு திருப்பலி வழிபாட்டில் பங்கேற்கும் உங்கள் அனைவரையும் மகிழ்வோடு வரவேற்கிறேன் வாழ்த்துகிறேன். இன்று திருவருகைக் காலம் மூன்றாம் ஞாயிறு.

மீட்பரின் வருகை மிக அருகில் உள்ளது என அறிவிக்க வந்த திருமுழுக்கு யோவாணைப்பற்றி அறிந்துகொள்ள பரிசேயர் முயன்றனர். நீர் யார்? என்ற கேள்வி அவர்முன் வைக்கப்பட்டது. மெசியா அல்ல.

எலியா அல்ல.

இறைவாக்கினர் அல்ல.

பாலை நிலக் குரல்.

அன்பானவர்களே இன்றும் நம் மத்தியில் அவர் அப்படியே உலாவுகிறார்.

பசித்திருக்கும் ஒருவராக.

தாகமுள்ள ஒருவராக

ஆடையற்றவராக.

அன்னியராக

நோயுள்ளவராக

சிறையில் இருப்பவராக வருகின்றார்.

மத்தேயு நற்செய்தியாளர் கூறுவதுபோல இன்றும் நம் அருகாமையில் இருக்கும் அவரை நாம் சந்திக்க முடியும். தேவையில் இருப்போரை சகோதரராக ஏற்று நாம் வாழும்போது அவருடன் நாம் மகிழ்வுடன் வாழ முடியும் எனவே இயேசு வெளிப்படுத்திய இறைத் திருவுளப்படி எப்பொழுதும், மகிழ்ச்சியாக இருங்கள். இடைவிடாது இறைவனிடம் வேண்டுகங்கள். எல்லாச் சூழ்நிலையிலும் நன்றி கூறுங்கள் மறந்து கூட தாய் ஆவியின் செயல்பாட்டைத் தடுக்க வேண்டாம். இறைவாக்குகளைப் புறக்கணிக்க வேண்டாம். எனவே சகோதரர்களே இன்றைய வார்த்தை வழிபாட்டில் நாம் உணர்த்தப்பட்டது போல எப்பொழுதும் மகிழ்ந்திருப்போம், மகிந்திருக்கச் செய்வோம் இடைவிடாது செபிப்போம், செபிக்கச் செய்வோம் என்ன நேர்ந்தாலும் நன்றி கூறுவோம், நன்றிகூறச் செய்வோம் நம்மை அழைக்கும் இயேசுவிடம் கூடிவருவோம். அவர் அனைத்தையும் தாய்மையாக்குவார் உடல், உள்ளம், ஆன்மாவைக் காப்பார். நம் உள்ளங்களை அவரிடம் காணிக்கையாக்குவோம் திருப்பலியில் அவருடன் இணைவோம் ஆமென்.

விசுவாசிகள் மன்றாட்டுகள்:

பதில்: ஆண்டவரே எங்கள் மன்றாட்டைத் தயவாய் கேட்டருளும்.

**ஆபிரகாமையும் அவர்தம் வழி மரபினரையும் என்ஹென்றும் இரக்கத்தோடு நினைவில்
கொண்டுள்ள தந்தையே இறைவா!**

எம் திருத்தந்தை பிரான்சிஸ், ஆயர்கள், குருக்கள், துறவிகள், அனைவருக்கும்
நிறைவான ஆன்மிகச் சக்தியையும், பலத்தையும் வழங்கி ஒடுக்கப்பட்டோருக்கு
நற்செய்தியை அறிவிக்கவும், உள்ளம் உடைந்தோரைக் குணப்படுத்தவும்,
சிறைப்பட்டோருக்கு விடுதலையைப் பறைசாற்றவும், கட்டுண்டோருக்கு விடிவைத்
தெரிவிக்கவும், அருள்தரும் ஆண்டினை முழங்கவும், அவர்களை வழிநடாத்திக் காத்திட
வேண்டு மென்ற இறைவா உம்மை மன்றாடுகின்றோம்.

தூயவரான தந்தையே!

உம்முடைய பிள்ளைகளாகிய நாங்கள், எப்பொழுதும், மகிழ்ச்சியாக இருக்கவும்.
இடைவிடாது இறைவனிடம் வேண்டவும். எல்லாச் சூழ்நிலையிலும் நன்றி கூறவும்.
எங்களுள் தூய ஆவியின் செயல்பாட்டைத் தடுக்காதிருக்கவும், இறைவாக்குகளைப்
புறக்கணிக்காது அனைத்தையும் சீர் தூக்கிப்பார்த்து, நல்லதைப் பற்றிக்கொண்டு, எல்லா
வகையான தீமைகளையும் விட்டு விலகி வாழவும் வேண்டிய ஆற்றலை எமக்குத்
தந்தருள வேண்டுமென்று இறைவா உம்மை மன்றாடுகின்றோம்.

உறவின் ஊற்றே இறைவா!

இன்றைய நாட்களிலே குடும்பத்தின் புனிதத் தன்மைக்கும் , உறவுக்கும், ஒற்றுமைக்கும்
எதிராக இருக்கும் எல்லாச் சக்திகளையும் முறியடித்து: குடும்பங்களிலே அன்பும்,
ஒற்றுமையும், தோழமையும், புரிந்துணர்வும் நிலைபெற்று: குடும்பங்கள் திருக்குடும்பத்தின்
தன்மைகளைக் கொண்டு வாழ அருளாசீர் அளித்திடவேண்டுமென்றும்: பிரிந்திருக்கும்
குடும்பங்களை ஒன்று சேர்த்திடவேண்டுமென்றும் இறைவா உம்மை மன்றாடுகின்றோம்.

நல்லதையே அருளும் தந்தையே இறைவா!

ஞானத்தின் ஊற்றே இறைவா! எம் பங்கு மக்கள் அனைவரும் இறை அன்பிலும், பிறர்
அன்பிலும் நாளும் வளரவும், குடும்பங்களில் சமாதானம் நிலவிடவும், பிள்ளைகள் நன்கு
படித்திடவும் தேவையான அருளைப் பொழியவும், பல்வேறு சூழ்நிலைகளால் புலம் பெயர்ந்து
வேதனைகளை அனுபவித்துக் கொண்டிருக்கும் அனைவர் மீதும் மனமிரங்கி, அவர்களின்
கண்ணீரைத் துடைத்து அவர்கள் நிரந்தர வசிப்பிடம் பெற்று அமைதியோடும், பாதுகாப்போடும்,
மகிழ்ச்சியோடும் வாழ அருள் கூர்ந்திட வேண்டுமென்று இறைவா உம்மை மன்றாடுகின்றோம்.

அரும்பெரும் செயல்கள் புரியும் வல்லவராம் தந்தையே இறைவா!

உலக நாடுகளில் பெருகிவரும் பிரிவினைகளும், ஆணவமும், தன்னலமும், ஊழல்களும் ஒழிந்து மக்கள் அனைவரும் அமைதியோடும், பாதுகாப்போடும், மகிழ்ச்சியோடும் வாழ அருள் கூர்ந்திட வேண்டுகென்று இறைவா உம்மை மன்றாடு கின்றோம்.

கருணையின் தேவா!

எம் பங்கிலுள்ள இளைஞர்கள் இளம் பெண்கள் அனைவரும் தங்கள் வாழ்நாளை வீணடித்து விடாமல், எதிர்கால வாழ்வை திட்டமிட்டு செயல்படுத்திட தேவையான அருளைத்தர இறைவா உம்மை மன்றாடுகின்றோம்.

நோயாளரின் ஆரோக்கியமே இறைவா!

உலக நாடு முழுவதும் பரவிவரும் பல்வேறுபட்ட கொடிய நோய்கள் இல்லாதொழியவும், இயற்கையாகவும், மனிதராலும் உருவாக்கப்படும் எல்லா அழிவுகளும் இல்லாது போகவும்: மக்கள் அனைவரும் உம்முடைய குரலுக்கே செவிகொடுத்து, உம்மைப் பின்பற்றி வாழவும் அருள் கூர்ந்திட வேண்டுகென்று இறைவா உம்மை மன்றாடுகின்றோம்.